



QORTI TA' L-APPELL

**S.T.O. PRIM IMHALLEF
SILVIO CAMILLERI**

**ONOR. IMHALLEF
GIANNINO CARUANA DEMAJO**

**ONOR. IMHALLEF
NOEL CUSCHIERI**

Seduta tal-25 ta' Ottubru, 2013

Appell Civili Numru. 670/2001/1

**Oreste Gatt
v.
Domenic Cutajar**

1. Dan huwa appell tal-konvenut minn sentenza li, wara li ċaħdet eċċezzjonijiet ta' preskrizzjoni mressqa minnu, ikkundannatu jhallas arretrati ta' kera u danni għal ħsarat fil-post li kien mikri lilu, u ċaħdet ukoll kontro-talba tiegħu biex l-attur iħallas għal xogħlijiet li għamel il-konvenut.

2. Il-fatti rilevanti huma dawn: il-konvenut kien jikri mingħand l-attur fond fil-Fgura li minnu ġie żgumbrat

f'Ottubru tal-2000 wara sentenza tal-Bord li jirregola l-Kera. Billi l-konvenut kien waqa' lura fil-ħlas tal-kera l-attur fetaħ din il-kawża tallum u talab il-ħlas ta' erbat elef u mitejn lira (Lm4,200) – daqs disat elef, seba' mija u tlieta u tmenin euro u sebgħa u tletin ċenteżmu (€9,783.37) – bħala kera jew kumpens għall-okkupazzjoni tal-fond u mitejn lira (Lm200) – daqs erba' mija u sitta u sittin euro u għoxrin ċenteżmu (€466.20) – oħra bħala danni għal ħsarat li l-attur jgħid illi l-konvenut għamel fil-fond.

3. Il-konvenut ressaq l-eċċezzjoni, fost oħrajn, ta' preskrizzjoni ta' ħames snin taħt l-art. 2156(ċ) tal-Kodiċi Ċivili għat-talba għall-arretrati ta' kera u ta' sentejn taħt l-art. 2153 għat-talba għad-danni, u l-eċċezzjoni illi t-talba għal kera jew kumpens għall-okkupazzjoni hija eċċessiva. Ressaq ukoll kontro-talba. Fisser illi, imqabbad mill-attur, kien għamel xogħlijiet fi proprjetajiet tal-attur, fosthom il-fond li dwaru saret il-kawża, u ta' dan għandu jieħu erbat elef, tliet mija u tmienja u ħamsin lira (Lm4,358) – daqs għaxart elef, mija u wieħed u ħamsin euro u wieħed u erbgħin ċenteżmu (€10,151.41). Għalhekk b'rikonvenzjoni talab il-ħlas ta' dan l-ammont.

4. L-attur ressaq l-eċċezzjoni illi r-rikonvenzjoni ma tiswiex għax fil-fond *de quo* ma sar ebda xogħol u l-kontrotalba ma toħroġx mill-istess fatt li wassal għall-kawża. Ressaq ukoll eċċezzjoni ta' preskrizzjoni ta' tmintax-il xahar taħt l-art. 2148(a) u ta' ħames snin taħt l-art. 2156 tal-Kodiċi Ċivili, u eċċezzjoni illi parti mix-xogħol saret fi proprjetà illi illum hija ta' terzi.

5. L-ewwel qorti ċaħdet l-eċċezzjonijiet tal-konvenut, laqgħet it-talbiet tal-attur u ċaħdet il-kontro-talba tal-konvenut wara li għamlet dawn il-konsiderazzjonijiet:

“Permezz ta' din il-kawża l-attur qed jitlob l-ammont dovut għall-kera ta' garaxx fis-somma kompleksiva ta' erbat elef u mitejn lira.

“Il-konvenut jeċċepixxi l-preskrizzjoni a tenur tal-art. 2156 (ċ) tal-Kodiċi Ċivili. Dan l-artikolu testwalment jipprovdi għall-perjodu ta' preskrizzjoni ta' ħames snin għal “azzjonijiet għall-ħlas ta' kera ta' bini jew raba”.

“Madanakollu, jirriżulta mill-atti tal-kawża li wasslet għall-iżgumbrament tal-intimat odjern mill-fond illi kienu saru diversi interpellazzjonijiet għall-ħlas u fil-fatt kienet anke saret skrittura bejn il-partijiet fl-1 ta' Novembru 2006.

“Għaldaqstant, l-eċċezzjoni ta’ preskrizzjoni qed tiġi miċhuda.

“L-intimat jeċċepixxi illi l-ammont mitlub huwa eċċessiv. F’dan il-kuntest, il-qorti tirreferi għall-iskrittura li biha saret il-lokazzjoni tal-fond kif ukoll għax-xiehda tal-istess attur li t-tnejn iwasslu għall-konklużjoni li l-kalkolu huwa korrett u din l-eċċezzjoni qed tiġi miċhuda wkoll.

“Ir-raba’ eċċezzjoni tal-konvenut hija essenzjalment il-kontro-talba u l-mertu tagħha ser jiġi kkunsidrat aktar ’il quddiem.

“L-attur f’din il-kawża qed jippretendi wkoll is-somma ta’ mitejn lira bħala danni li jgħid li tħallew mill-intimat fil-fond in kwistjoni. F’dan il-kuntest l-intimat jeċċepixxi l-preskrizzjoni a tenur tal-art. 2153 tal-Kodiċi Ċivili li testwalment jipprovdi għall-perjodu ta’ preskrizzjoni ta’ sentejn f’kawżi għall-ħsarat.

“Għadarba l-attur odjern ottjena l-fond lura fis-sena 2000 permezz ta’ deċiżjoni tal-Bord li jirregola l-Kera u l-kawża odjerna nbdiet fis-sena 2001, din l-eċċezzjoni qed tiġi miċhuda wkoll.

“Fil-mertu, it-talba għall-ħlas ta’ mitejn lira bħala danni tinsab pruvata, speċifikament permezz tal-kuntratt ta’ kera li sussegwentement ikkonċeda fih l-attur lil ċertu Stefan Gauci fejn hemm referenza speċifika għall-fatt li tliet mitt lira kera kellhom jiġu maħfura minħabba x-xogħol li kellu jsir fil-fond mikri.

“Il-konvenut f’din il-kawża ikkostitwixxa wkoll kontro-talba fil-konfront tal-attur fejn talab l-ammont ta’ Lm4,358 bħala prezz ta’ xogħlijiet esegwiti fil-fondi proprjetà tal-attur. L-attur eċċepixxa n-nullità tal-istess kontro-talba peress illi fil-*garage* mertu tal-kawża ma sar ebda xogħol u għalhekk it-talba rikonvenzjonali ma toħroġx mill-istess fatt.

“Il-qorti tibda biex tirrimarka illi dawn il-qrati f’ħafna okkażjonijiet esprimew ruħhom fir-rigward ta’ dawk l-elementi neċessarjament eżistenti sabiex tirnexxi kontro-talba, istitut li jipprovdi għalih l-art. 396.

““Fil-kawżi, il-konvenut jista’ jagħmel kontro-talba kontra l-attur, basta li din il-kontro-talba tkun konnessa mat-talba tal-attur kif sejjer jingħad hawn taħt:

“a) Meta l-kontro-talba tal-konvenut tkun ġejja mill-istess fatt, jew mill-istess kuntratt jew titolu li minnu tkun ġejja t-talba tal-attur; jew

“b) Meta l-iskop tal-kontro-talba tal-konvenut huwa li jpaċi l-kreditu mitlub mill-attur, jew li b’kull mod ieħor iġib fix-xejn l-azzjoni tal-attur jew li jimpedixxi l-effetti tagħha.”

“Issa jirriżulta mix-xieħda tal-istess konvenut rikonvenzjonant ... illi x-xogħol li sar fil-garaxx kien effettivament li għaddew il-katusi tal-ilma u drenaġġ biex jiġu serviti l-appartamenti sovrastanti l-garaxx in kwistjoni. L-istess Cutajar fil-mori tal-kawża obbliga ruħu li jipprovdi prospett dettaljat tax-xogħol li sar fil-garaxx. Dan il-prospett ma wasal qatt fl-atti tal-kawża.

“Għalkemm ġew imressqa xi xhieda li kkonfermaw li ħadmu fuq inkarigu ta’ Cutajar fuq l-istess binja, ma ngabet ebda prova konvinċenti li sar xogħol fil-garaxx ħlief li għaddew il-katusi li jservu l-appartamenti. Ir-ritratti esibiti nnifishom juru fond fi stat ta’ abbandun.

“... Cutajar isemmi somma ta’ Lm1,260 għal xogħol konness mal-garaxx iżda ma jsostniha bl-ebda dokument, a kuntrarju tax-xogħol esegwit fl-appartamenti li tiegħu hemm kont dettaljat.

“Fiċ-ċirkostanzi, għalhekk, il-qorti hi tal-fehma illi ma jeżistux iċ-ċirkostanzi imposti mil-liġi kif konsistentement interpretata minn dawn il-qrati u *cioè eodem negotio vel contractu* sabiex tirnexxi kontro-talba.”

6. Il-konvenut appella minn din is-sentenza b’rikors tad-9 ta’ Marzu 2010. L-aggravji tiegħu huma erbgħa:

7. dwar l-eċċezzjoni ta’ preskrizzjoni tat-talba għall-ħlas ta’ kera taħt l-art. 2156(c) tal-Kodiċi Ċivili;

8. dwar l-eċċezzjoni ta’ preskrizzjoni tat-talba għall-ħlas ta’ danni taħt l-art. 2153 tal-Kodiċi Ċivili;

9. dwar l-eċċezzjoni illi t-talba tal-attur hija eċċessiva; u

10. dwar il-validità tar-rikonvenzjoni.

11. L-attur wieġeb fis-27 ta’ April 2010 biex iġid illi fil-fehma tiegħu l-appell għandu jiġi miċħud.

12. L-ewwel aggravju huwa dwar iċ-ċaħda tal-eċċezzjoni tal-preskrizzjoni tat-talba għall-ħlas ta’ danni taħt l-art. 2153 tal-Kodiċi Ċivili. L-aggravju essenzjalment iġid illi l-aħħar ħlas tal-kera kien sar fl-1992, aktar minn disa’ snin qabel ma nfetħet il-kawża, u minn dakinhar bdiet tgħaddi l-preskrizzjoni.

13. Huwa minnu illi l-ħlas jikser il-preskrizzjoni, iżda l-preskrizzjoni mhux bil-ħlas biss tinkiser: tinkiser ukoll

meta d-debitur jagħraf dejn u meta l-kreditur jagħmel talba għall-ħlas b'att ġudizzjarju. Mill-proċess tal-kawża quddiem il-Bord li jirregola l-Kera, li kien meħmuż mal-atti tal-kawża tallum, jidher illi fl-1 ta' Novembru 1996 (u mhux 2006, kif tgħid, ħażin, is-sentenza appellata) saret kitba bejn il-partijiet li biha l-konvenut għaraf li, wara l-ħlas li kien sar fl-1992, kellu jħallas elf, tmien mija u sittin lira (Lm1,860) bħala kera sad-19 t'Ottubru 1996. Fil-5 ta' Novembru 1997 imbagħad saret sejħa b'ittra ġudizzjarja għall-ħlas ta' dan il-kera, u b'ittra ġudizzjarja oħra tal-istess data saret sejħa għall-ħlas tal-kera li għalaq fid-19 ta' April 1997 u fid-19 ta' Ottubru 1997. Dawn l-ittri ġudizzjarji ġew notifikati lill-konvenut.

14. Il-preskrizzjoni għalhekk inkisret fl-1 ta' Novembru 1996 u reġgħet inksiret fil-5 ta' Novembru 1997, u reġgħet bdiet tgħaddi minn dakinhar. Il-kawża tallum infetħet fl-20 ta' April 2001, anqas minn ħames snin wara, u għalhekk qabel ma għalqet il-preskrizzjoni. Billi għalhekk it-talba għall-ħlas tal-kera ma hijiex preskritta, l-aggravju relativ huwa miċħud.

15. It-tieni aggravju huwa dwar il-preskrizzjoni tat-talba għall-ħlas ta' danni minħabba ħsara fil-fond mikri. Il-konvenut appellant igħid illi d-danni mitluba mill-attur "jiġu minn fatti li mhumex reati u lanqas ma huma inadempjenza kuntrattwali", u għalhekk jaqgħu bi preskrizzjoni ta' sentejn taħt l-art. 2153 tal-Kodiċi Ċivili. L-ewwel qorti ċaħdet l-eċċezzjoni għax l-attur "ottjena l-fond lura fis-sena 2000 permezz ta' deċiżjoni tal-Bord li jirregola l-Kera u l-kawża odjerna nbdiet fis-sena 2001". Il-konvenut iżda jgħid illi l-preskrizzjoni tibda tgħaddi minn meta seħħet il-ħsara u mhux minn meta l-attur kiseb lura l-fond.

16. Fil-fehma ta' din il-qorti l-ewwel qorti għamlet sew illi ċaħdet l-eċċezzjoni, għalkemm mhux għar-raġuni mogħtija fis-sentenza appellata.

17. L-obbligazzjoni tal-konvenut bħala kerrej illi jwieġeb għall-ħsarat li jsiru matul il-kirja hija obbligazzjoni kuntrattwali¹ u jekk issir ħsara l-obbligazzjoni tiegħu li jagħmel tajjeb hija waħda *ex contractu* u mhux *ex delicto*

¹ Art. 1561, Kod. Ċiv.

vel quasi. Għalhekk ma tintlaqatx bil-preskrizzjoni taħt l-art. 2153. It-tieni aggravju huwa għalhekk miċħud.

18. It-tielet aggravju jolqot il-*quantum* tal-kera u tad-danni. Il-konvenut appellant igħid hekk:

“... it-talba ta' ħlas ta' Lm4,400 hija waħda eċċessiva u dana *stante* illi l-ammont ta' arretrati ta' kera jew kumpens mitlub ma huwiex dovut u dan minħabba illi l-partijiet kienu ftiehem illi ladarba tinqata' l-kawża li kellhom bejniethom il-kontendentl kienu ser jiftehmu fuq ammont li għandu jitħallas.

“Illi *di più* ma ngabet l-ebda prova fuq il-valur tal-kera u fuq id-danni allegatament sofferti mill-appellant [*recte*, l-appellat].

“Illi mix-xieħda tal-appellat, ma jirriżultawx il-provi meħtieġa in sostenn tat-talbiet minnu magħmlua liema prova kienet tinkombi esklussivament lill-istess appellat u dan skond il-massimu legali li min jallega jrid jipprova.

“Illi *di più* il-grad tal-prova li a bażi tiegħu tista' tintlaqa' t-talba huwa dak tal-bilanċ ta' probabilitajiet. Mill-proċess dan il-grad ma ntlahaqx partikolarment il-mod neboluż għall-aħħar li bih xehed l-attur appellat li semma xi żminijiet li dwaru qed jitlob il-ħlas iżda ma kienx ċar għal liema perijodu preċiż qed jitlob il-ħlas in kwistjoni.”

19. Il-kera kien ta' żewġ liri (Lm2) kuljum jew seba' mija u tletin lira (Lm730) fis-sena. Minn dak illi jidher mis-sentenza fil-kawża quddiem il-Bord li jirregola l-Kera, fl-1 ta' Novembru 1996 il-partijiet kienu ftiehem illi l-konvenut kien fadallu jħallas elf, tmien mija u sittin lira (Lm1,860) għall-kera mid-19 ta' Ottubru 1993 sad-19 (*recte*, 18) ta' Ottubru 1996. L-iżgumbrament seħħ f'Ottubru tal-2000, u għalhekk il-konvenut għandu jagħti kera ta' erba' snin oħra – minn Ottubru tal-1996 sa Ottubru tal-2000 – li jiġu elfejn, disa' mija u għoxrin lira (Lm2,920)². Mela bħala kera l-konvenut għandu jagħti erbat elef, seba' mija u tmenin lira (Lm 4,780)³, li hu aktar minn kemm intalab fiċ-ċitazzjoni.

20. L-aggravju illi l-kera mitlub huwa eċċessiv huwa għalhekk miċħud.

² Lm730 x4 snin = Lm2,920.

³ Lm1,860 + Lm2,920 = Lm4,780.

21. Dwar il-ħsara fil-fond, l-ewwel qorti qagħdet fuq il-fatt illi meta l-attur, wara li ħa l-fond f'idejh, kriegh lil terzi, fil-ftehim ta' kiri "hemm referenza speċifika għall-fatt li tliet mitt lira kera kellhom jiġu maħfura minħabba x-xogħol li kellu jsir fil-fond mikri". Dan il-fatt l-ewwel qorti qisitu bħala prova li l-konvenut għamel ħsara fil-fond mikri.

22. Il-motivazzjoni mogħtija mill-ewwel qorti hija dgħajfa u xejn konklużiva. Bla ma ngħidu wkoll illi ftehim bejn tnejn min-nies bilkemm jista' jitqies prova kontra terzi, il-fatt illi meta l-fond inkera lil terzi sar tnaqqis fil-kera "minħabba x-xogħol li kellu jsir" ma huwiex prova illi dak ix-xogħol kien meħtieġ minħabba ħsarat. Mix-xieħda ħareġ illi l-fond kien jeħtieġlu xogħlijiet meta ngħata b'kiri lill-konvenut, u dawn ix-xogħlijiet baqgħu ma sarux matul il-kiri. L-indikazzjonijiet għalhekk huma mhux illi l-konvenut għamel ħsara fil-fond iżda illi l-fond kien fi stat ħażin meta beda l-kiri u hekk baqa' sa tmiem il-kiri.

23. Fil-fehma tal-qorti għalhekk il-konvenut għandu raġun meta jgħid illi ma hemmx prova tal-ħsarat, u l-aggravju, safejn jolqot id-danni minħabba ħsarat fis-somma ta' mitejn lira (Lm200), għandu jintlaqa'.

24. L-aññar aggravju jolqot ir-rikonvenzjoni. L-ewwel qorti qalet illi r-rikonvenzjoni ma setgħetx issir għax ma hemmx ir-rabta li trid il-liġi bejn it-talbiet tal-attur u l-kontro-talbiet tal-konvenut. L-aggravju tal-konvenut huwa illi l-ewwel qorti qalet illi l-kontro-talbiet ma joħorġux mill-istess fatt li minnu joħorġu t-talbiet tal-attur, u waqfet hemm, bla ma qieset illi rikonvenzjoni tista' ssir ukoll "meta l-iskop tal-kontro-talba tal-konvenut huwa li jpaċi l-kreditu mitlub mill-attur".

25. Dan l-aggravju huwa ġustifikat. Kemm il-kreditu tal-attur għall-kera u kemm dak pretiż mill-konvenut għax-xogħlijiet li jgħid li għamel huma krediti ta' somma flus, li hija funġibbli, u għalhekk tista' ssir tpaċija bejniethom hekk kif ikunu t-tnejn likwidi⁴. Ir-rikonvenzjoni għalhekk setgħet issir taħt l-art. 396(b) tal-Kodiċi ta' Organizzazzjoni u Proċedura Ċivili. Dan l-aggravju huwa għalhekk milqugħ.

26. Għalkemm l-ewwel qorti, b'konsegwenza tad-deċizjoni li issa tħassret dwar ir-rikonvenzjoni, ma qisitx il-

⁴ Art. 1197, Kod. Ċiv.

meritu tal-kontro-talbiet, u la qieset l-eċċezzjonijiet ta' preskrizzjoni u lanqas għamlet likwidazzjoni, u għalhekk il-partijiet ma humiex sejrin ikollhom il-benefiċċju tal-eżami doppju dwar dawn il-kwistjonijiet, din il-qorti madankollu, ukoll għax il-kawża issa ilha pendent aktar minn tnax-il sena, hija tal-fehma illi għandha tingeda bis-setgħa mogħtija lilha taħt l-art. 233 tal-Kodiċi ta' Organizzazzjoni u Proċedura Ċivili u tiddetermina hi dwar dawk il-kwistjonijiet flok tibgħat l-atti lura lill-ewwel qorti.

27. L-attur ressaq eċċezzjoni ta' preskrizzjoni taħt l-artt. 2148(a) tal-Kodiċi Ċivili:

“**2148.** L-azzjonijiet hawn taħt imsemmija jaqgħu bi preskrizzjoni bl-għeluq ta' tmintax-il xahar:

“(a) l-azzjonijiet tal-ħajjata, skrapar, mastrudaxxi, bennejja, bajjada, ħaddieda, argenterji, arluġġara u ta' persuni oħra li jaħdmu sengħa jew arti mekkanika, għall-prezz tal-opri jew tax-xogħlijiet tagħhom, jew tal-materjal li jfornu;”

28. Ressaq ukoll eċċezzjoni ta' preskrizzjoni taħt l-art. 2156 tal-Kodiċi Ċivili, iżda billi ma ippreċiżax taħt liema wieħed mis-seba' paragrafi ta' dak l-artikolu qiegħed iressaq l-eċċezzjoni, u l-qorti ma tistax tagħzel il-paragrafu hi *ex officio*, il-qorti ma hijiex sejra tqis din l-eċċezzjoni.

29. Għalkemm il-konvenut personalment għamel xogħlijiet għall-attur, mix-xieħda ħareġ illi qabbad xi nies ukoll biex jaħdmu, u għalhekk il-kondizzjoni legali tiegħu kienet x'aktarx ta' kuntrattur milli ta' bennej jew bajjad. L-azzjoni tiegħu għalhekk ma tintlaqatx bil-preskrizzjoni taħt l-art. 2148(a) iżda bi preskrizzjoni taħt disposizzjoni oħra tal-liġi⁵ li ma tressqitx mill-attur:

“... id-disposizzjoni tal-liġi kontenuta fl-ittra (a) tal-imsemmi artikolu tal-Kodiċi Ċivili tirriferixxi ruħha għal-lokazzjoni ta' opera, li biha l-persuni fuq enumerati jkunu obbligaw ruħhom li jagħtu x-xogħol tagħhom, u mhux għal-*locatio operis* li biha l-impreditur jobbliga ruħu li jagħti, mhux ix-xogħol, imma l-prodott tax-xogħol – meta l-lokazzjoni d'opera tkun konnessa ma' organizzazzjoni ta'

⁵ Art. 2149(a), Kod. Ċiv.

mezzi tekniċi li timprimi lil-lokazzjoni l-karattru ta' att oġġettivament kummerċjali ...”⁶.

30. L-eċċezzjoni hija għalhekk miċħuda.

31. Dwar il-*quantum* il-konvenut xehed illi b'kollox ix-xogħol li għamel għall-attur jiswa erbat elef, erba' mija u tmintax-il lira (Lm4,418) iżda ressaq biss provi dwar tlitt elef, mija u tmienja u ħamsin lira (Lm3,158)⁷. It-talba tal-konvenut għalhekk tista' tintlaqa' biss dwar din l-añħar somma.

32. L-añħar eċċezzjoni tal-attur tgħid illi parti mix-xogħol saret fi proprjetà li illum hija ta' terzi. Dan il-fatt iżda ma għandu ebda relevanza. Kien l-attur li qabba lill-konvenut jagħmel ix-xogħlijiet u għalhekk, quddiem il-konvenut, huwa l-attur li għandu jhallas. L-eċċezzjoni hija għalhekk miċħuda.

33. Għal dawn ir-raġunijiet il-qorti hekk tiddisponi mill-appell:

34. tikkonferma s-sentenza appellata fejn ċaħdet l-eċċezzjonijiet ta' preskrizzjoni mressqa mill-konvenut;

35. tirriformaha fejn illikwidat dak li għandu jagħti l-konvenut fis-somma ta' erbat elef u erba' mitt lira (Lm4,400) u, minflok, tillikwida s-somma ta' erbat elef u mitejn lira (Lm4,200) – daqs disat elef, seba' mija u tlieta u tmenin euro u sebgħa u tletin ċenteżmu (€9,783.37);

36. tħassarha fejn laqgħet l-eċċezzjoni tal-attur illi r-rikonvenzjoni ma tiswiex u, minflok, tiċħad dik l-eċċezzjoni;

37. tiċħad l-eċċezzjoni ta' preskrizzjoni mressqa mill-attur u tiċħad ukoll l-eċċezzjonijiet l-oħra tiegħu;

38. tilqa' l-kontro-talba tal-konvenut iżda biss billi tgħid illi l-attur għandu jagħti lill-konvenut tlitt elef, mija u tmienja u ħamsin lira (Lm3,158) – daqs sebat elef, tliet mija u sitta u ħamsin euro u sittax-il ċenteżmu (€7,356.16); u

39. wara li ssir tpaċija bejn dak li għandu jagħti l-konvenut u dak li għandu jagħti l-attur, tikkundanna lill-konvenut iħallas il-bilanċ ta' elfejn, erba' mija u sebgħa u

⁶ Joseph Mizzi nomine v. Joseph Delicata et, Kumm. 14 t'Ottubru 1954, Vol. XXXVIII-IV-710. Ara wkoll Paul Sapienza v. Walter Antignolo, Kumm. 5 ta' Diċembru 1935, Vol. XXIX-III-187 u Victor Muscat v. Edgar Tabone, App. 18 ta' Frar 1963, Vol. XLVII-I-102.

⁷ *Fol.* 84 tal-proċess tal-ewwel qorti.

Kopja Informali ta' Sentenza

għoxrin euro u wieħed u għoxrin ċenteżmu (€2,427.21), flimkien mal-imgħaxijiet relativi minn dakinhar li saret talba għall-ħlas b'att ġudizzjarju.

40. L-ispejjeż, kemm tal-ewwel grad u kemm tal-appell, jinqasmu bin-nofs bejn il-partijiet.

< Sentenza Finali >

-----TMIEM-----